



Il-ħajja tal-Malti fl-aħħar snin taż-Żminijiet tan-Nofs

Joseph C. Camilleri
BA, DEAM, M.Ed (Pl. & Mgt)

L-irħula kollha f'Malta kienu jagħmlu mal-katidral tal-Imdina. Maż-żmien in-numru ta' nies bdew joktru. L-irħula bdew jikbru u jizdiedu. Ir-rettur tal-katidral (jew il-kappillan maġġur) ma setax ilaħħaq mal-bżonnijiet spiritwali tal-Maltin. Daħlu fix-xena qassisin oħra biex jagħtu daqqa t'id lill-kappillan. Dawn bdew jissejġu viċi-kappillani. Barra minn hekk, il-Maltin kienu qed isibuha bit-tqila jmorru l-katidral biex jew jirċievu s-sagramenti jew jassitu għal xi funzjoni reliġjuża. Biex il-Maltin ikunu moqdiya aħjar inħolqu l-parroċċi. L-isqof Senator de Mello fl-1436 sab li f'Malta kien hawn 10 parroċċi.

Kien hemm dritt li l-kapijiet tal-familji kienu jħallsu lill-kappillani, kull sena, għotja ta' tomna qamħ u wiżna qoton. Jekk il-kap tal-familja kien ikollu xi bhejjem kien mistenni li jagħti wkoll lill-kappillan tomna xgħir. Dawn kienu jissejġu deċmi u kienu jithallsu kull sena fil-festa ta' San Mikiel, jiġifieri fid-29 ta' Settembru.

Il-gvern lokali

Il-gvern kien jissejġaħ l-Università. Is-setgħa tiegħu kienet f'idejn il-Kunsill tal-Poplu. L-Università ma setgħetx toħloq ligijiet, iżda setgħet tahtar uffiċjali tal-gvern, iddaħħal taxxi u tissellef flus, taħzen u tqassam ikel. Meta tinqala' xi problema mas-Sultan, l-Università kienet taqbez għall-poplu Malti. Il-Kunsill tal-Poplu kien immexxi mill-Ħakem (kien jissejġaħ ukoll il-kaptan tal-Virga). Dan kellu l-għajnuna ta' erba' ġurati. Il-membri tal-aristokrazzja, qassisin, nies magħrufa, negozjanti u mgħallmin tas-snaġġa' setgħu jinħatru kunsillieri. Barra dawn,



xi taqsimiet tas-socjetà Maltija kellhom id-dritt li jibagħtu r-rappreżentanti tagħhom fil-Kunsill. Ma' dawn kien hemm il-kuntistabbli¹, li kienu jintgħażlu bħala rappreżentanti tal-irħula b'votazzjoni fost il-kapijiet tal-familji. L-għażla kienet issir mill-poplu mmexxi mill-kappillan. Wara l-kappillan kien jibgħat javża lill-ġurati minn kien il-kuntistabbli li gie magħżul.

It-tmexxija ta' kulma jinqala' kienet f'idejn il-Kunsill iż-żgħar magħmul mill-kunsillieri. Il-kunsillieri kellhom dawn id-dmirijiet – kellu jirrappreżenta lir-raħal tiegħu fil-kunsill tal-Poplu. Kellu jieħu ħsieb l-ordni pubblika fid-distrett tiegħu. Kellu jahseb fil-provizjon tal-ikel. Għalhekk, kien jingħata lill-qamħ biex dan isir ħobż għan-nies tar-raħal. Fost l-uffiċjali ewlenin ta' dan il-kunsill kienu l-katapani. Dawn kienu jdurru l-ħwienet biex jikkontrollaw il-prezzijiet, kejl u l-użin. Kull sena, għall-ħabta ta' Settembru, is-sidien tal-ħwienet u bejjieġha kienu jkunu avżati permezz ta' bandu biex jieħdu l-qisien tagħhom l-Imdina biex jaraw li dawn kienu skont il-ligi.

Il-kunsill kien jiddiskuti wkoll it-tiswija tas-swar tal-Imdina. Għat-tiswija tas-swar kienet toħroġ l-Angara, li kienet lista ta' ismijiet ta' rġiel imsejħin biex jaħdmu

b'xejn fuq xi bini jew xogħol pubbliku.

Il-Gran Mastru u l-Kunsill tal-Poplu

Meta waslet l-Ordni fl-1530 il-mexxejja tal-Kavallieri bdew jippruvaw inaqqsu l-qawwa tal-Università kif ukoll tal-Kunsill tal-Poplu. L-ewwel Gran Mastru għamel pass kbir biex irażżan il-poter f'idejn il-Maltin. Hu qasam il-gvern ta' Malta fi tnejn; gvern ikkoncentrat fl-Imdina, il-kapitali ta' dawk iż-żminijiet u gvern il-Birgu, iċ-ċentru ġdid ta' poter, is-sede tal-Kavallieri. Mal-Birgu poġġa dawn il-parroċċi – iż-Żejtun, Ħal Qormi u Bir Miftuħ. Il-Bqija marru mal-gvern tal-Imdina. Maż-żmien bdew jissejġu l-Università tal-Belt Valletta u tat-Tlett Ibliet (minflok dik tal-Birgu). Jieħu ħsieb it-taqsimi tal-Birgu l-Gran Mastru għamel kap li kien magħżul minnu.

Il-Gran Mastru kien jahtar kavallier li jsir magħruf bħala l-Kaptan għal kull parroċċa. Dan kien jara li kull Malti jkollu t-taħriġ meħtieġ biex isir suldat tajjeb. Kellu jara wkoll li l-armi f'idejn il-poplu kienu miżmuma tajjeb. Jekk kien ser ikun hemm xi ħbit mal-għadu dan kellu jwassal in-nies li ma kinux tajba għall-ġlied fil-kenn tas-swar tal-Birgu jew tal-Imdina.

L-ekonomija

F'dawk iż-żminijiet l-ekonomija ta' Malta ma tantx kienet fi stat tajjeb. L-ikbar daqqa ta' ħarta seħħet fl-1428 meta l-Maltin qamu kontra t-tmexxija ta' Consalvo de Monroy u skont il-ftehim mar-re kellhom jaraw kif jiġbru għoxrin elf florin tad-deheb mit-tletin elf imwiegħda lil de Monroy biex jehilsu minnu. Wara dan seħħ

L-attakk tal-furbani f'Settembru tas-sena 1429. L-Għarab kienu taħt it-tmexxija ta' Kaid Ridavan. Dawn niżlu Malta b'numru kbir ta' nies u għal tlett ijiem ħarbtu u qerdu dak li ma setgħux iġorru magħhom. Meta telqu hallew ħerba sħiħa li l-art ma setgħetx tinħadem u tinżara' għal ħafna snin. Ħafna familji tkissru, ħafna Maltin waqgħu lsiera u ħafna oħra nqatlu.

Fl-1453 Malta rat dizastru ieħor l-iskarlatin. Sa Novembru 1455 kienu mienu biha madwar 700 ruħ, numru kbir għal dawk iż-żminijiet.

Biex is-sitwazzjoni tmur għall-aġar kien hawn perjoġi ta' nixfa kbira. L-esportazzjoni tal-qoton naqset sewwa. L-Università talbet il-qamħ minn Sqallija biex titma l-poplu. Daħlu miżuri biex t-taxxa tkun imnaqqa biex il-poplu jibqa' jgħix f'Malta għax ħafna bdew jaħsbuha biex imorru Sqallija biex jgħexu hemm. Tant kemm kien hawn nuqqas ta' xita li saru diversi purċissjonijiet lejn is-Santwarju tal-Madonna tal-Mellieħa biex il-Mulej jibgħat ix-xita.

Fiz-żmien ta' qabel il-wasla

tal-Kavallieri l-ħajja f'Malta kienet iebsa. Il-ġrajjet għamlu l-ħajja aktar iebsa. It-temp lagħab il-parti tiegħu wkoll. Il-wasla tal-Kavallieri rażżnet il-poter f'idejn il-Maltin iżda gābet aktar sigurtà u l-ħsieb li xi darba taqa' ilsir saret inqas f'moħħ il-Malti.

Bibliografija:

Micallef Ġużpp (Dun), Ħal Luqa, Niesha u Ġrajjietha, Malta, 1975.

Referenza:

¹ Kuntistabbli ma kienx puliżija.

Privat għat-tfal tas-Sekondarja ta' Form 1, 2 u 3 fil-Matematika

Il-privat issir f'100 Triq Santa Marija, Ħal Tarxien

Ikun hemm lezzjonijiet anke fix-xhur tas-sajf

Ċempel 79317436 jew 21436090

TAL-BASLI PET SHOP

VJAL IT-TORRI, GUDJA

Mob: 7970 2412

*Issibu dak kollu għall-pets tiegħek
Sustanzi u bexx għall-biedja, għasafar
u sigar tal-frott eċċ.*

Prezzijiet moderati

Niftħu kuljum mit-8.00am sa 12.00pm
u mill-4.00pm sas-7.30pm